



UNJONI EWROPEA

IL-PARLAMENT EWROPEW

IL-KUNSILL

**Brussell, 3 ta' April 2025
(OR. en)**

2025/0012(COD)

PE-CONS 3/25

**POLCOM 50
COMER 38
CODEC 236**

ATTI LEGIŻLATTIVI U STRUMENTI OĦRA

Suġġett: **REGOLAMENT TAL-PARLAMENT EWROPEW U TAL-KUNSILL li jemenda r-Regolament (UE) 2018/196 dwar dazji doganali addizzjonali fuq importazzjonijiet ta' ċerti prodotti li joriġinaw mill-Istati Uniti tal-Amerka**

REGOLAMENT (UE) 2025/...
TAL-PARLAMENT EWROPEW U TAL-KUNSILL

ta'...

li jemenda r-Regolament (UE) 2018/196
dwar dazji doganali addizzjonali fuq importazzjonijiet ta' ċerti prodotti
li joriginaw mill-Istati Uniti tal-Amerka

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikolu 207(2) tiegħu,

Wara li kkunsidraw il-proposta tal-Kummissjoni Ewropea,

Wara li l-abbozz tal-att leġiżlattiv intbagħat lill-parlamenti nazzjonali,

Filwaqt li jaġixxu skont il-proċedura leġiżlattiva ordinarja¹,

¹ Il-pożizzjoni tal-Parlament Ewropew tal-1 ta' April 2025 (għadha mhijiex ippubblikata fil-Ġurnal Uffiċjali) u d-deċiżjoni tal-Kunsill ta' ...

Billi:

- (1) Fis-27 ta' Jannar 2003, il-Korp għas-Soluzzjoni tat-Tilwim (id-"DSB") tal-Organizzazzjoni Dinjija tal-Kummerċ (id-"WTO") adotta r-rapport tal-Korp tal-Appell (United States — Offset Act (Byrd Amendment), rapport tal-Korp tal-Appell (WT/DS217/AB/R, WT/DS234/AB/R)), u r-rapport tal-Panel (United States — Offset Act (Byrd Amendment), ir-rapport tal-Panel (WT/DS217/AB/R, WT/DS234/R)), kif ikkonfermat mir-rapport tal-Korp tal-Appell, li sab li l-Continued Dumping and Subsidy Offset Act (is-"CDSOA") tal-Istati Uniti kien inkompatibbli mal-obbligazzjonijiet tal-Istati Uniti skont il-ftehimiet tad-WTO.
- (2) Peress li l-Istati Uniti naqsu milli jikkonformaw il-legiżlazzjoni tagħhom mal-ftehimiet tad-WTO, il-Komunità Ewropea (il-"Komunità") talbet l-awtorizzazzjoni tad-DSB sabiex tissospendi l-applikazzjoni tal-konċessjonijiet tariffarji u l-obbligazzjonijiet relatati tagħha skont il-Ftehim Ġenerali dwar it-Tariffi u l-Kummerċ (il-"GATT") tal-1994 lill-Istati Uniti. L-Istati Uniti oġġezzjonaw għal-livell tas-sospensjoni tal-konċessjonijiet tariffarji u l-obbligazzjonijiet relatati, u l-kwistjoni tressqet għall-arbitraġġ.

- (3) Fil-31 ta' Awwissu 2004, l-Arbitru ddecieda li l-livell ta' annullament jew indeboliment ikkawżat kull sena lill-Komunità kien ugwali għal 72 % tal-ammont tal-iżborzi tas-CDSOA relatati mad-dazji antidumping jew mad-dazji kompensatorji mhallsa fuq importazzjonijiet mill-Komunità għall-aktar sena reċenti li għaliha kien hemm data disponibbli dak iż-żmien, kif ppubblikata mill-awtoritajiet tal-Istati Uniti. L-Arbitru kkonkluda li s-sospensjoni mill-Komunità ta' konċessjonijiet tariffarji jew ta' obligazzjonijiet oħra, fil-forma tal-impożizzjoni ta' dazju addizzjonali fuq l-importazzjoni oltre d-dazji doganali kkonsolidati, fuq lista ta' prodotti li joriginaw mill-Istati Uniti li fuq bażi annwali jkopru valur totali ta' kummerċ li ma jaqbix l-ammont ta' annullament jew indeboliment tkun konsistenti mar-regoli tad-WTO. Fis-26 ta' Novembru 2004, id-DSB tat lill-Komunità l-awtorizzazzjoni biex l-applikazzjoni għall-Istati Uniti ta' konċessjonijiet tariffarji u obligazzjonijiet relatati skont GATT 1994 tkun sospiza f'konformità mad-deċiżjoni tal-Arbitru.
- (4) Minhabba n-nuqqas tal-Istati Uniti li jikkonformaw is-CDSOA mal-obbligazzjonijiet tagħhom skont il-ftehimiet tad-WTO, permezz tar-Regolament (UE) 2018/196 tal-Parlament Ewropew u tal-Kunsill² il-konċessjonijiet tariffarji u l-obbligazzjonijiet relatati taht il-GATT 1994 tal-Unjoni ġew sospizi fir-rigward ta' ċerti prodotti li joriginaw fl-Istati Uniti u ġie impost dazju doganali addizzjonali ad valorem (“dazju tal-importazzjoni addizzjonali”) ta' 4,3 % fuq l-importazzjonijiet ta' dawk il-prodotti. F'konformità mal-awtorizzazzjoni tad-WTO biex tiġi sospiza l-applikazzjoni ta' konċessjonijiet tariffarji għall-Istati Uniti, il-Kummissjoni għandha taġġusta kull sena l-livell ta' dik is-sospensjoni għal-livell ta' annullament jew indeboliment ikkawżat mis-CDSOA fuq l-Unjoni f'dak iż-żmien.

² Ir-Regolament (UE) 2018/196 tal-Parlament Ewropew u tal-Kunsill tas-7 ta' Frar 2018 dwar dazji doganali addizzjonali fuq importazzjonijiet ta' ċerti prodotti li joriginaw mill-Istati Uniti tal-Amerka (ĠU L 44, 16.2.2018, p. 1, ELI: <http://data.europa.eu/eli/reg/2018/196/oj>).

- (5) Skont id-data ppubblikata mill-Customs and Border Protection tal-Istati Uniti, fl-aħħar snin il-livell ta' annullament jew indeboliment kkawżat mis-CDSOA lill-Unjoni naqas. Pereżempju, fl-2024, gie kkalkulat li kien ta' USD 34,98, li jikkorrispondi għal rata ta' dazju tal-importazzjoni addizzjonali ta' 0,00002 %. Peress li l-gbir tad-dazju tal-importazzjoni addizzjonali ma jkollu l-ebda effett kummerċjali iżda jirriżulta f'kost amministrattiv sproporzjonat għall-Unjoni, ir-rata tad-dazju tal-importazzjoni addizzjonali giet iffissata għal 0 % permezz tar-Regolament Delegat tal-Kummissjoni (UE) 2024/1239³, li emenda r-Regolament (UE) 2018/196 skont dan. Billi s-CDSOA thassret b'mod effettiv fl-1 ta' Ottubru 2007, huwa mistenni li l-livell ta' annullament jew indeboliment u, konsegwentement, ta' sospensjoni ser jibqa' f'dak il-livell bi tnaqqis sinifikanti u ekonomikament negligibbli.
- (6) Sabiex jiġu żgurati proċessi effiċjenti u biex jiġi evitat li l-Unjoni ggarra b'kostijiet amministrattivi sproporzjonati, jenhtieg li r-Regolament (UE) 2018/196 jiġi emendat billi jinkludi limitu de minimis li tahtu l-Kummissjoni jenhtieg li ma tkunx mehtiega taġġusta l-livell ta' sospensjoni u jenhtieg li l-applikazzjoni tad-dazju tal-importazzjoni addizzjonali tiġi sospiza.
- (7) Il-limitu de minimis jenhtieg li jiġi ffissat għal USD 30 000 fi żborzi konformi mas-CDSOA relatati mad-dazji antidumping u dazji kompensatorji mhallsa fuq l-importazzjonijiet mill-Unjoni għall-aktar sena reċenti li għaliha jkun hemm data disponibbli dak iż-żmien, kif ippubblikata mill-awtoritajiet tal-Istati Uniti (U.S. Customs and Border Protection). Taht dak il-limitu, id-dazju tal-importazzjoni addizzjonali, kif jirriżulta mill-formula awtorizzata mill-awtorizzazzjoni tad-WTO, ma jkollu l-ebda impatt fuq il-kummerċ u għalhekk ikun ekonomikament negligibbli. Dan jikkawża wkoll kostijiet amministrattivi sproporzjonati għall-Unjoni.

³ Ir-Regolament Delegat tal-Kummissjoni (UE) 2024/1239 tat-22 ta' Frar 2024 li jemenda r-Regolament (UE) 2018/196 tal-Parlament Ewropew u tal-Kunsill dwar dazji doganali addizzjonali fuq importazzjonijiet ta' ċerti prodotti li joriginaw mill-Istati Uniti tal-Amerka (ĠU L, 2024/1239, 29.4.2024, ELI: http://data.europa.eu/eli/reg_del/2024/1239/oj).

- (8) L-Artikolu 3(3) tar-Regolament (UE) 2018/196, li jagħti s-setgħa lill-Kummissjoni li tadotta atti delegati, jenħtieg li jiġi emendat sabiex jiġi allinjat mal-klawżoli standard li jinsabu fil-Ftehim Interistituzzjonali tat-13 ta' April 2016 dwar it-Tfassil Aħjar tal-Liġijiet⁴.
- (9) Sabiex jiġi evitat sforz amministrattiv sproporzjonat u tkun tista' ssir l-applikazzjoni fil-pront tal-limitu *de minimis*, jenħtieg li dan ir-Regolament jidhol fis-seħh fil-jum wara dak tal-pubblikazzjoni tiegħu f'*Il-Gurnal Uffiċjali tal-Unjoni Ewropea*.
- (10) Minhabba l-ħtiega li jiġi zgurat li dan ir-Regolament jidhol fis-seħh qabel ma jsir sforz amministrattiv sproporzjonat, jitqies li huwa xieraq li tiġi invokata l-eċċezzjoni għall-perjodu ta' tmien gimgħat prevista f-Artikolu 4 tal-Protokoll Nru 1 dwar ir-rwol tal-Parlamenti nazzjonali fl-Unjoni Ewropea, anness mat-Trattat dwar l-Unjoni Ewropea, mat-Trattat dwar il-Funzjonament tal-Unjoni Ewropea u mat-Trattat li jstabbilixxi l-Komunità Ewropea għall-Energija Atomika.
- (11) Għalhekk, jenħtieg li r-Regolament (UE) 2018/196 jiġi emendat skont dan,

ADOTTAW DAN IR-REGOLAMENT:

⁴ ĠU L 123, 12.5.2016, p. 1, ELI: http://data.europa.eu/eli/agree_interinst/2016/512/oj.

Artikolu 1

Fir-Regolament (UE) 2018/196, l-Artikolu 3 huwa emendat kif ġe j:

(1) fil-paragrafu 3, l-ewwel subparagrafu huwa sostitwit b'dan li ġej:

"Il-Kummissjoni għandha tadotta atti delegati skont l-Artikolu 4 biex tagħmel l-aġġustamenti u l-emendi msemmija fil-paragrafi 1 u 2 ta' dan l-Artikolu.";

(2) jiżdied il-paragrafu li ġej:

"4. B'deroga mill-paragrafu 1 ta' dan l-Artikolu, fejn l-ammont tal-iżborzi tas-CDSOA relatati mad-dazji antidumping jew mad-dazji kompensatorji mħallsa fuq importazzjonijiet mill-Unjoni għall-aktar sena reċenti li għaliha jkun hemm data disponibbli dak iż-żmien, kif ippubblikata mill-awtoritajiet tal-Istati Uniti, ikun ta' USD 30 000 jew anqas, il-Kummissjoni ma għandhiex taġġusta l-livell ta' sospensjoni u l-applikazzjoni tad-dazji fuq l-importazzjoni addizzjonali msemmija fl-Artikolu 2 għandha tiġi sospiża. Għal dan il-għan, il-Kummissjoni għandha tippubblika avviż f'Il-Ġurnal Uffiċjali tal-Unjoni Ewropea."

Artikolu 2

Dan ir-Regolament għandu jidhol fis-seħh fil-jum wara dak tal-pubblikazzjoni tiegħu f'*Il-Ġurnal Uffiċjali tal-Unjoni Ewropea*.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi ..., ...

Għall-Parlament Ewropew
Il-President

Għall-Kunsill
Il-President
